

ഉൾപ്പെടെയുള്ള ചെലവുകൾ നിർവ്വഹിക്കപ്പെടുന്നതും കേന്ദ്ര സർക്കാർ ഗ്രാൻഡ് ഇൻ-എയ്ഡിലൂടെയാണ്. 25-5-2012-ൽ കേന്ദ്ര ആരോഗ്യ മന്ത്രാലയം പുറപ്പെടുവിച്ചിരിക്കുന്ന ഉത്തരവിന്റെ അടിസ്ഥാനത്തിൽ 31-5-2012-ൽ ഈ വിഭാഗത്തിലുള്ള തസ്തികകളുടെ എണ്ണം അതേപടി നിലനിർത്തുന്നതിനും ടി പദ്ധതിയുടെ കീഴിലുള്ള സ്ഥാപനങ്ങളോ തസ്തികകളോ കേന്ദ്ര സർക്കാരിന്റെ അനുമതി കൂടാതെ വർദ്ധിപ്പിക്കുവാൻ പാടില്ലെന്ന് നിർദ്ദേശിച്ചിരിക്കുന്നു. കൂടാതെ ഹെൽത്ത് ഇൻസെക്ടർ, പബ്ലിക് ഹെൽത്ത് നഴ്സ് എന്നീ തസ്തികകൾ പ്രൊമോഷൻ തസ്തികകളാണ്. ഇതിലുണ്ടാകുന്ന ഒഴിവുകൾ പ്രൊമോഷൻ നടത്തി നികത്താറുണ്ട്. പുതിയ തസ്തികകൾ സൃഷ്ടിക്കുന്ന കാര്യം ഇപ്പോൾ പരിഗണനയിലില്ല. കേരള സർക്കാരിന്റെ ആർദ്രം പദ്ധതിയിൽ ഉൾപ്പെടുത്തി കുടുംബാരോഗ്യ കേന്ദ്രങ്ങളാക്കി ഉയർത്തി മെച്ചപ്പെട്ട സേവനങ്ങൾ പൊതുജനങ്ങൾക്കായി നൽകുന്നതിനായി മൂന്ന് ഘട്ടങ്ങളിലായി സംസ്ഥാനത്തെ 886 പ്രാഥമികാരോഗ്യ കേന്ദ്രങ്ങളെ തെരഞ്ഞെടുക്കുകയും ആയതിന്റെ തുടർപ്രവർത്തനങ്ങൾ ഘട്ടംഘട്ടമായി നടന്നുവരികയുമാണ്. നിലവിൽ ഭൗതിക സാഹചര്യങ്ങൾ ഉയർത്തി കുടുംബാരോഗ്യ കേന്ദ്രങ്ങളായി പ്രവർത്തിച്ചുവരുന്ന സ്ഥാപനങ്ങളിൽ രാവിലെ 9 മണി മുതൽ വൈകുന്നേരം 6 മണി വരെ ഒ.പി. സേവനവും ഒബ്സർവേഷൻ സൗകര്യവും ലാബ് സേവനങ്ങളും നൽകിവരുന്നു. പ്രാഥമികാരോഗ്യ കേന്ദ്രങ്ങളെ കുടുംബാരോഗ്യ കേന്ദ്രങ്ങളാക്കി മാറ്റിക്കൊണ്ട് പ്രാഥമികാരോഗ്യ രംഗത്തെ ബുദ്ധിമുട്ടുകൾ പരിഹരിക്കുവാനുള്ള വിപുലമായ പ്രവർത്തനങ്ങളാണ് ആരോഗ്യവകുപ്പ് നടത്തിവരുന്നത്.

#### പോലീസ് പിടികൂടുന്ന വാഹനങ്ങൾ

6(\*276) ശ്രീ. എ. കെ. എം. അഷ്റഫ്:

ശ്രീ. എൻ. ഷംസുദ്ദീൻ:

ശ്രീ. യു. എ. ലത്തീഫ്: താഴെക്കാണുന്ന ചോദ്യങ്ങൾക്ക് മുഖ്യമന്ത്രി (ശ്രീ. പിണറായി വിജയൻ) സദയം മറുപടി നൽകുമോ:

(എ) വിവിധ കേസുകളിൽ പോലീസ് പിടികൂടുന്ന ബസ്സുകൾ ഉൾപ്പെടെയുള്ള വാഹനങ്ങൾ റോഡുകളുടെ വശങ്ങളിൽ പാർക്ക് ചെയ്യുന്നത് പൊതുജനങ്ങൾക്ക് ഏറെ ബുദ്ധിമുട്ടുണ്ടാക്കുന്നതായി പരാതികൾ ഉയർന്നു വന്നിട്ടുണ്ടോ; വ്യക്തമാക്കുമോ;

(ബി) എങ്കിൽ ഇവ അടിയന്തരമായി നീക്കം ചെയ്യുന്നതിന് കർശന നിർദ്ദേശം നൽകുമോ?

(എ&ബി) പോലീസ് പിടികൂടുന്ന വാഹനങ്ങൾ റോഡുകളുടെ വശങ്ങളിൽ പാർക്ക് ചെയ്യുന്നതുമൂലം പൊതുജനങ്ങൾക്കുള്ള ബുദ്ധിമുട്ടുകളും ഇതേക്കുറിച്ചുള്ള

പരാതികളും ശ്രദ്ധയിൽപ്പെട്ടിട്ടുണ്ട്. പോലീസ് പിടിച്ചെടുക്കുന്നതും കേസിലുൾപ്പെടുത്തുമായ വാഹനങ്ങൾ എപ്രകാരമാണ് കൈകാര്യം ചെയ്യേണ്ടതെന്ന് സംബന്ധിച്ച് IPC, CrPC, Kerala Police Act, Kerala Protection of River Bank and Regulation of Removal of Sand Act-ഉം Rules-ഉം Abkari Act, Motor Vehicles Act, Kerala Escheats and Forfeitures Act, Essential Commodities Act എന്നിങ്ങനെ നിയമങ്ങളിൽ പ്രത്യേക വ്യവസ്ഥകളുണ്ട്. ഇപ്രകാരം പോലീസ് പിടിച്ചെടുക്കുന്ന വാഹനങ്ങളിൽ കേസിലുൾപ്പെട്ടവ, പ്രത്യേക നിയമങ്ങൾ പ്രകാരം കുറ്റകരമാക്കപ്പെട്ട പ്രവൃത്തിയുടെ ഭാഗമായി പിടിച്ചെടുത്തവ, റോഡ് അപകടത്തിൽപ്പെട്ടവ, അവകാശികളില്ലാതെ ഉപേക്ഷിച്ചവ, അവകാശത്തർക്കം നിലനിൽക്കുന്നവ എന്നിങ്ങനെ പ്രത്യേക വിഭാഗങ്ങളുണ്ട്. ഡോ. കെ. എ. സീതി മുതൽ പേർ ഫയൽ ചെയ്ത WP(C) No.24734/17, 25102/17, 35252/17 എന്നീ പൊതുതാൽപ്പര്യ ഹർജികളിലെ ബഹു. ഹൈക്കോടതിയുടെ 6-7-2018-ലെ ഉത്തരവിലെ നിർദ്ദേശം കണക്കിലെടുത്ത് വിവിധ കേസുകളിൽപ്പെട്ട് കോടതി ഉത്തരവ് പ്രകാരവും കൂടാതെ അന്വേഷണത്തിന്റെ ഭാഗമായും കസ്റ്റഡിയിൽ സൂക്ഷിക്കുന്ന വാഹനങ്ങൾ തീർപ്പാക്കുന്നതിൽ വിശദമായ മാർഗ്ഗനിർദ്ദേശങ്ങൾ 11-9-2018-ലെ GO(P)60/2018/Home നമ്പർ സർക്കാർ ഉത്തരവിലൂടെ പുറപ്പെടുവിച്ചിട്ടുണ്ട്. പെറ്റി കേസുകളിൽപ്പെട്ട വാഹനങ്ങൾ സംബന്ധിച്ച നടപടികൾക്ക് സംസ്ഥാന പോലീസ് മേധാവിയുടെ 31-1-2017-ലെ 07/2017 നമ്പർ പ്രകാരമുള്ള സർക്കുലറും നിലവിലുണ്ട്. കോടതി ഉത്തരവ് പ്രകാരം പോലീസ് കസ്റ്റഡിയിൽ കിടക്കുന്ന ക്രൈം കേസുകളിൽ ഉൾപ്പെട്ട വാഹനങ്ങൾ കോടതി ഉത്തരവുണ്ടായാൽ മാത്രമേ തുടർനടപടി സ്വീകരിക്കുവാൻ കഴിയൂവെന്നതിനാൽ ഇതിനാവശ്യമായ അപേക്ഷകൾ ബന്ധപ്പെട്ട മജിസ്ട്രേറ്റ് കോടതികൾക്ക് മുമ്പാകെ സമർപ്പിച്ച് നടപടികൾ ത്വരിതപ്പെടുത്തുവാൻ ചീഫ് സെക്രട്ടറി വിളിച്ചുചേർത്ത 29-7-2021-ലെ ഉന്നതതല യോഗത്തിൽ പോലീസിന് പ്രത്യേക നിർദ്ദേശം നൽകിയിട്ടുണ്ട്. നിലവിലുള്ള വാഹനങ്ങൾ സംബന്ധിച്ച ലിസ്റ്റുകൾ തയ്യാറാക്കുവാനും വാഹനങ്ങൾ ലേലം ചെയ്യാൻ എൻ.ഐ.സി.യുടെ സെറ്റിലുള്ള ഇ-ഓക്ഷൻ പ്ലാറ്റ്ഫോം ഉപയോഗപ്പെടുത്തുവാനും നിർദ്ദേശിച്ചിട്ടുണ്ട്.

(സി) വാഹനങ്ങൾ വിട്ടു നൽകുന്നതിന് നിയമപ്രശ്നം ഉള്ളപക്ഷം വേറെ സ്ഥലം കണ്ടെത്തി അവിടേയ്ക്ക് മാറ്റുന്നതിന് നിർദ്ദേശം നൽകുമോയെന്ന് അറിയിക്കുമോ?

വാഹനങ്ങൾ വിട്ടുനൽകുന്നതിന് നിയമപ്രശ്നം ഉള്ളപക്ഷം ഇത്തരം വാഹനങ്ങൾ യാത്രക്കാർക്കും മറ്റ് വാഹനങ്ങൾക്കും ബുദ്ധിമുട്ടില്ലാത്ത വിധം സൗകര്യപ്രദമായ സ്ഥലത്തേയ്ക്ക് മാറ്റുന്നതിന് സംസ്ഥാന പോലീസ് മേധാവി നിർദ്ദേശം നൽകിയിട്ടുണ്ട്.